

# ۱۱ صدقۃ الفطر احکام و مسائل

ابو محمد حافظ عبدالستار الحماد

نبی اکرم ﷺ جب ہجرت کر کے مدینہ منورہ تشریف لائے تو اللہ کی طرف سے اسلامی نظام زندگی کی تدریجاً تکمیل عمل میں آئی چنانچہ تمویل قبلہ کے ایک ماہ بعد رمضان المبارک کے روزے فرض کئے گئے اور ماہ رمضان کے اختتام پر صدقہ فطر کے احکام سے آپ کو آگاہ کیا گیا جنہیں اس امید پر سپرد قرطاس کیا جا رہا ہے کہ ہمارے معزز قارئین ان پر عمل پیرا ہونے کی پوری کوشش کریں گے اور اس سلسلہ میں کسی قسم کی کوتاہی کو روا نہیں رکھیں گے۔ وباللہ التوفیق۔

وجہ تسمیہ

فطر کے معنی روزہ کھولنا یا ترک کرنا ہے چونکہ یہ صدقہ رمضان المبارک کے روزے پورے کرنے کے بعد ادا کیا جاتا ہے۔ اس لئے صدقہ الفطر کہلاتا ہے۔

شرعی حیثیت

صدقہ فطر فرض ہے۔ جمہور علماء کا یہی موقف ہے۔ امام بخاری نے اس کے متعلق یوں عنوان قائم کیا ہے "باب فرض صدقہ الفطر" یعنی صدقہ فطر کی فرضیت کا بیان۔

پھر اس کی فرضیت ثابت کرنے کے لئے مندرجہ ذیل حدیث لائے ہیں۔

"فرض رسول اللہ ﷺ زکوٰۃ الفطر" (کتاب الزکوٰۃ باب فرض صدقہ الفطر)

امام مسلم نے اس روایت کو یوں بیان کیا ہے۔

ان رسول اللہ صلی اللہ علیہ وسلم فرض زکوٰۃ الفطر من رمضان علی کل نفس من المسلمین۔ (مسلم کتاب الزکوٰۃ)

## باب زکوٰۃ الفطر

رسول اللہ ﷺ نے مسلمانوں کے ہر فرد پر صدقہ فطر فرض قرار دیا ہے۔

اس حدیث میں نبی اکرم ﷺ نے صدقہ الفطر کی فرضیت کی تصریح فرمائی

ہے نیز اسے زکوٰۃ الفطر سے تعبیر کرنے والی حقیقت کی طرف بھی اشارہ ہے۔

بعض فقہاء کی رائے کے مطابق اس کی فرضیت منسوخ ہو چکی ہے مندرجہ

ذیل حدیث دلیل کے طور پر پیش کی جاتی ہے۔

امرنا رسول اللہ صلی اللہ علیہ وسلم بصدقۃ الفطر قبل ان تنزل الزکوٰۃ فلما نزلت الزکوٰۃ لم یامرنا و لم ینہنا و نحن نفعلہ۔ (نسائی کتاب الزکوٰۃ باب فرض صدقۃ الفطر قبل نزول

الزکوٰۃ)

نبی اکرم ﷺ نے ہمیں زکوٰۃ اموال کا حکم نازل ہونے سے پہلے صدقہ فطر ادا کرنے کا حکم دیا جب زکوٰۃ کے احکام نازل ہوئے تو آپ نے اس کے متعلق (دوبارہ) کوئی حکم نہ دیا اور نہ ہی اس کی ادائیگی سے منع فرمایا اور ہم اسے ادا کرتے ہیں۔ حافظ ابن حجر نے اس روایت کے دو جواب دیئے ہیں۔ پہلا یہ کہ اس کی سند میں ایک راوی مجہول ہے۔ لہذا یہ روایت قابل استدلال نہیں ہے۔ (فتح الباری

ص ۳۶۸ ج ۴)

یہ جواب اس لئے درست نہیں ہے کہ مذکورہ روایت میں کوئی راوی مجہول

نہیں ہے کیونکہ اس روایت کے دو طریق ہیں۔

(الف) حکم بن عتیبہ عن القاسم عن عمرو بن شریب عن قیس بن سعد (نسائی حوالہ

مذکور)

(ب) سلمہ بن کھیل عن القاسم عن ابی عمار الصمدانی عن قیس بن سعد (ابن خزیمہ

یہ دونوں سندیں صحیح ہیں اور ان کے راوی بھی ثقہ ہیں۔ البتہ پہلی سند میں عمرو بن قمر جیل نامی ایک راوی ہے جس کی ابن حبان کے علاوہ کسی دوسرے محدث نے توثیق نہیں کی۔

حافظ ابن حجر نے دوسرا جواب یہ دیا ہے کہ جب صدقہ فطر پہلے فرض قرار دے دیا گیا تھا تو زکوٰۃ اموال کے نزول کے ساتھ اس کی فرضیت منسوخ نہیں ہوگی کیوں کہ ایک فرض کا نازل ہونا دوسرے فرض کے ساقط ہونے کو ملتمز نہیں جب کہ دونوں کی حیثیت بھی الگ الگ ہے صدقہ فطر نفوس سے متعلق ہے جب کہ زکوٰۃ اموال سے تعلق رکھتی ہے۔ (فتح الباری ص ۶۸ ج ۳)

یہ جواب عقل و نقل کے عین مطابق ہے چنانچہ امام نسائی اور محدث ابن خزیمہ نے بالترتیب اس حدیث پر یوں عنوان قائم کیا ہے۔

۱- باب فرض صدقۃ الفطر قبل نزول الزکوٰۃ

۲- باب ذکر الدلیل علی ان الامر بصدقۃ الفطر قبل فرض زکوٰۃ الاموال۔

### وضاحت

علامہ ابن حزم نے امام مالک کے متعلق لکھا ہے کہ وہ بھی صدقہ الفطر کی فرضیت کے قائل نہیں ہیں۔ (محلی ابن حزم ص ۱۱۸ ج ۶)

حالانکہ امام مالک اسے ضروری قرار دیتے ہوئے فرماتے ہیں

تجب زکوٰۃ الفطر علی اہل البادیۃ کما تجب علی اہل القری۔

(موطأ امام مالک مع تنویر الحوالک ص ۲۰۹ ج ۱)

یعنی زکوٰۃ فطر اہل دیہات پر بھی فرض ہے جیسا کہ شہر کے رہنے والوں کے لئے

اس کی ادائیگی ضروری ہے۔

حاصل کلام یہ ہے کہ نزول زکوٰۃ کے بعد بھی صدقہ فطر کی فرضیت برقرار

ہے۔

### صدقہ فطر کا مقصد

نبی اکرم ﷺ نے صدقہ فطر کے دو مقاصد بیان فرمائے ہیں جن کی تفصیل

یہ ہے۔

○ دوران رمضان روزہ کی حالت میں صرف کھانے پینے پر ہی پابندی نہیں ہوتی بلکہ ہر عضو بالتصوُّص زبان پر کنٹرول کرنا بھی ضروری ہوتا ہے۔ حدیث میں ہے کہ جو روزے دار اپنی زبان سے جھوٹ اور فحش گوئی ترک نہیں کرتا اللہ تعالیٰ کے ہاں ایسے روزے کی کوئی قدر و قیمت نہیں ہے تاہم شرعی تقاضے کے مطابق احتیاط کے باوجود روزے دار سے کوتاہیاں سرزد ہو جاتی ہیں یعنی بعض اوقات اس کے منہ سے کوئی بے ہودہ بات نکل جاتی ہے یا کسی کی غیبت کر بیٹھتا ہے اس قسم کی غلطیوں کی تلافی کے لئے صدقہ فطر کو کفارہ کی حیثیت دی گئی ہے۔

○ دوسرا مقصد یہ کہ مسلم معاشرہ میں سب لوگ یکساں نہیں ہوتے۔ قسام ازلی کی تقسیم سے بعض لوگ صاحب حیثیت ہوتے ہیں جب کہ کچھ مفلس اور نادار ہوتے ہیں۔ اللہ تعالیٰ نے اہل ثروت کے مال میں غرباء و مساکین کا بھی حق رکھا ہے۔ صدقہ فطر اس حق کی ایک عملی شکل ہے۔ نبی اکرم ﷺ نے ان مقاصد کی نشاندہی ان الفاظ میں فرمائی ہے۔

زکوٰۃ الفطر طہرۃ للصیام من الرفث و اللغو و طعمۃ للمساکین۔  
(ابوداؤد کتاب الزکوٰۃ باب زکوٰۃ الفطر)

صدقہ فطر روزہ داروں کے لئے فٹس گوئی اور لغویات سے پاکیزگی کا باعث ہے اور غرباء اور مساکین کے لئے خوراک کا ایک ذریعہ ہے۔

صدقہ فطر کس پر فرض ہے

صدقہ فطر ادا کرنے میں صاحب نصاب ہونا شرط نہیں ہے بلکہ ہر شخص پر اس کا ادا کرنا ضروری ہے جس کے پاس عید کے دن اپنے اہل و عیال کی خوراک سے اتنا غلہ زائد موجود ہو کہ وہ گھر کے ہر فرد کی طرف سے فطرانہ ادا کر سکے۔ امام ابن تیمیہ کہتے ہیں

ولا يعتبر في زكوة الفطر ملك نصاب بل تجب على كل من ملك صاعاً فاضلاً عن قوته يوم العيد وليتة وهو قول الجمهور۔ (اختیارات ص ۱۰۲)

زکوٰۃ فطر میں نصاب کی ملکیت کا اعتبار نہیں ہے بلکہ ہر انسان پر واجب ہے جو عید کی رات اور دن اپنی خوراک ایک صاع زائد رکھتا ہو یہی جمہور علماء کا قول ہے۔

نبی اکرم ﷺ کا فرمان ہے

ان رسول الله صلى الله عليه وسلم فرض زكوة الفطر صاعاً من تمر او صاعاً من شعير على حرا و عبدا و ذكرا و انثى من المسلمين۔ (صحیح بخاری کتاب الزکوٰۃ باب صدقة الفطر)  
رسول اللہ ﷺ نے اہل اسلام کے تمام افراد پر خواہ مرد ہو یا عورت آزاد ہو یا غلام ایک صاع کھجور یا جو بطور فطرانہ فرض قرار دیا ہے۔

نیز ان تمام افراد کا صدقہ الفطر ادا کرنا ضروری ہے جن کی کفالت اس کے ذمہ ہے اس میں تمام بیوی بچے وغیرہ آجاتے ہیں۔ حافظ ابن القیم رحمۃ اللہ لکھتے ہیں۔

فرضها رسول الله صلى الله عليه وسلم على المسلم و على من  
 يموئه- (زادالمعاد ص ۳۱۳ ج ۱)  
 نبی اکرم ﷺ نے صدقہ فطر مسلمان اور جس کی وہ کفالت کرتا ہے ان سب پر  
 فرض قرار دیا ہے۔ حدیث میں ہے

امر رسول الله صلى الله عليه وسلم بصدقة الفطر عن الصغير و  
 الكبير و الحرو العبد ممن تمونون- (دارقطنی ج ۲ ص ۱۴)  
 نبی اکرم ﷺ نے ہر شخص کی طرف سے فطرانہ ادا کرنے کا حکم دیا ہے جس کی  
 تم کفالت کرتے ہو خواہ وہ بڑا ہو یا چھوٹا، آزاد ہو یا غلام اس کی سند حسن ہے۔  
 (ارواء الغلیل ص ۳۲۰ ج ۳)

حضرت ابن عمرؓ کے متعلق حدیث میں ہے

انه كان يعطى صدقة الفطر عن جميع اهل صغيرهم و كبيرهم  
 عن يعول- (مصنف ابن ابی شیبہ)  
 حضرت ابن عمر رضی اللہ عنہ اپنے تمام اہل و عیال کی طرف سے صدقہ فطر ادا  
 کرتے جن کی وہ کفالت کرتے تھے خواہ وہ چھوٹا ہو یا بڑا۔

حضرت نافع فرماتے ہیں

حتى انه كان يعطى عن بنی- (صحيح بخارى كتاب الزكوة باب  
 صدقة الفطر على الحروالعبد)  
 ابن عمر رضی اللہ عنہ میرے بیٹوں کی طرف سے بھی صدقہ فطر ادا کیا کرتے تھے۔  
 امام احمد جنین (وہ بچہ جو شکم مادر میں ہو) کی طرف سے فطرانہ ادا کرنے کو  
 مستحب سمجھتے تھے۔ (نیل الاوطار ص ۲۵۱ ج ۳)

ابن قدام نے حضرت عثمانؓ کے متعلق لکھا ہے کہ وہ جنین کی طرف سے

فطرانہ ادا کرتے تھے۔ (مغنی ص ۸۰ ج ۳)

اس اثر کی سند ضعیف ہے (ارواء الغلیل ص ۳۲۱ ج ۳)

واضح رہے کہ صدقۃ الفطر صرف روزہ داروں پر ہی فرض نہیں ہے بلکہ بچے، بوڑھے اور بیمار وغیرہ جو کسی وجہ سے روزہ نہیں رکھ سکتے وہ بھی فطرانہ ادا کریں۔ بچوں کے لئے اگرچہ طہرۃ للمصایم نہیں ہے تاہم "طعمۃ للمساکین" کا اطلاق یہی ہے کہ ان کی طرف سے بھی فطرانہ ادا کیا جائے۔ البتہ کھیتی باڑی یا گھرانے یا گھر کے کام کاج کے لئے رکھے ہوئے نوکر اپنا فطرانہ خود ادا کریں گے اس کی ادائیگی مالک کے ذمہ نہیں ہے۔

فطرانہ کس چیز سے ادا کیا جائے

حضرت ابن حزم کا موقف ہے کہ فطرانہ میں صرف کھجور یا جو دیے جاسکتے ہیں۔ ان کے علاوہ دوسری اشیاء سے صدقۃ فطر جائز نہیں۔ (محلّی ابن حزم ج ۶ ص ۱۸۸)

علامہ موصوف کا یہ موقف احادیث کے خلاف ہے حضرت ابن عمر رضی

اللہ عنہ کے متعلق حدیث میں ہے

فکان ابن عمر رضی اللہ عنہما یعطی التمر فاعوز اهل المدينة من التمر فاعطی شعیراً۔ (صحیح بخاری۔ کتاب الزکوٰۃ باب صدقۃ الفطر علی الحر)

حضرت ابن عمر رضی اللہ عنہما فطرانہ میں کھجوریں دیا کرتے تھے۔ ایک دفعہ اہل مدینہ کھجوریں حاصل نہ کر سکے تو آپ نے جو بطور فطرانہ ادا کیا۔ ایک روایت میں

كان ابن عمر رضی اللہ عنہما لایخرج الا التمر فی زکوٰۃ الفطر۔ (موطا امام مالک ص ۲۱ ج ۱ مع تنویر الحوالک)  
 حضرت ابن عمر رضی اللہ عنہما کھجوروں کے علاوہ اور کوئی چیز صدقہ میں نہیں دیتے تھے۔ ابو مجلز کہتے ہیں کہ میں نے ایک دفعہ ابن عمر سے کہا کہ اللہ تعالیٰ نے اب فراخی کر دی ہے اور گندم کھجور سے بڑھ کر ہے اس لئے آپ کو چاہیے کہ کھجور کے بجائے گندم سے صدقہ فطر ادا کریں تو آپ نے جواب دیا

ان اصحابی سلکوا طریقاً فانا احب ان اسلکھا۔ (ابن حزم ج ۶ ص ۱۲۷)  
 صدقہ فطر کی ادائیگی میں جو راستہ میرے ساتھیوں نے اختیار کیا تھا میں بھی اسی پر چلنا پسند کرتا ہوں۔

احادیث سے معلوم ہوتا ہے کہ جن اجناس کو انسان بطور خوراک استعمال کرتا ہے ان سے صدقہ فطر ادا کیا جاسکتا ہے۔ نبی اکرم ﷺ کے دور میں لوگ عموماً جو، کھجور، منقہ اور پنیر وغیرہ بطور خوراک استعمال کرتے تھے اس لئے نبی اکرم ﷺ اپنے صحابہ کرام کو انہی اجناس سے صدقہ فطر ادا کرنے کا حکم دیا۔ چنانچہ ابوسعید خدری رضی اللہ عنہ فرماتے ہیں

کنا نخرج فی عہد رسول اللہ صلی اللہ علیہ وسلم یوم الفطر صاعاً من طعام و کان طعامنا الشعیر و الزیب و الاقط و التمر۔ (بخاری)

نبی اکرم ﷺ کے دور مبارک میں ہم اپنی خوراک سے ایک صاع بطور فطرانہ ادا کرتے تھے اور ہماری خوراک جو منقہ، پنیر اور کھجور ہوا کرتی تھی۔ اس لئے فطرانہ ہر اس جنس سے ادا کیا جاسکتا ہے جو سال کے بیشتر حصے میں بطور غذا استعمال ہوتی

## قیمت ادا کرنا

ہمارے ہاں عام طور پر غرباء کی "ضرورت" کے پیش نظر فطرانہ کی قیمت ادا کر دی جاتی ہے حالانکہ نبی اکرم ﷺ اور آپ کے صحابہ کرام سے قیمت ادا کرنا ثابت نہیں ہے بلکہ عہد نبوی اور دور خلافت راشدہ میں فطرانہ میں جنس ہی ادا کی جاتی تھی۔ نبی اکرم ﷺ نے فطرانہ کا جو مقصد "طعمتہ للمساکین" (مساکین کی خوراک) کا تقاضا ہی ہے کہ اشیاء خوردنی ہی فطرانہ میں دی جائیں۔ امام مالک، شافعی اور امام احمد بن حنبل رحمہم اللہ صرف جنس ہی ادا کرنے کے قائل ہیں۔ محدثین کرام میں سے کسی نے بھی اس بات کی صراحت نہیں کی جس سے پتہ چلتا ہو کہ فطرانہ میں قیمت بھی دی جاسکتی ہے بلکہ محدث ابن خزیمہ نے ایک عنوان یوں قائم کیا ہے

باب اخراج جميع الا طعمته في صدقته الفطر والدليل على صد قول من زعم ان الهليلج والفلوس جائز اخراجها في صدقته الفطر۔ (صحيح ابن خزيمة ص ۸۹ ج ۲)

اس باب میں صدقہ فطر کے طور پر ہر قسم کی اشیاء خوردنی ادا کرنے کا بیان ہے۔ نیز اس شخص کے خلاف دلیل ہے جو صدقہ فطریہ سے اور نقدی ادا کرنے کو جائز خیال کرتا ہے۔

اس کے بعد انہوں نے ابن عباس کا ایک قول نقل کیا ہے کہ رمضان کا فطرانہ ایک صاع طعام سے ادا کیا جائے جو گندم لے کر آئے گا، قبول کی جائے گی۔ نیز جو کھجور منقہ وغیرہ کو بھی قبول کیا جائے گا حتیٰ کہ ستوا اور آٹے کا ذکر بھی

فرمایا ہے لیکن اس میں قیمت کا کوئی ذکر نہیں کیا جاسکا۔ جس کا مطلب یہ ہے کہ لوگ فطرانہ میں قیمت ادا کرنے سے نا آشنا تھے۔

علامہ ابن حزم لکھتے ہیں

ولا تجزى قيمة اصلا لان كل ذالك غير ما فرض رسول الله صلى الله عليه وسلم والقيمة في حقوق الناس لا يجوز الا بتراض منهما وليس للزكوة مالك بعينه۔ (محلّی ابن حزم ج ۶ ص ۱۲۷)

فطرانہ میں قیمت ادا کرنا بالکل ناجائز ہے کیونکہ قیمت کا ادا کرنا نبی اکرم ﷺ سے ثابت نہیں ہے۔ نیز حقوق العباد میں فریقین کی رضامندی سے قیمت ادا کی جا سکتی ہے جب کہ زکوٰۃ کے وقت کوئی مالک نہیں ہوتا جس کی اجازت کا اعتبار کیا جائے۔

حدث العصر علامہ عبید اللہ رحمانی حفظہ اللہ لکھتے ہیں

صدقہ فطر میں قیمت نہ دی جائے بلکہ جنس ادا کی جائے البتہ کسی عذر کے

پیش نظر قیمت ادا کی جا سکتی ہے۔ (مرعاۃ ص ۱۰۰ ج ۳)

عذر کی صورت یوں ہو سکتی ہے کہ ایک شخص روزانہ بازار سے آٹا خرید کر

استعمال کرتا ہے تو اس کے لئے ضروری نہیں کہ وہ بازار سے غلہ خرید کر صدقہ فطر

ادا کرے بلکہ بازار کے نرخ کے مطابق اس کی قیمت ادا کر دے۔

فطرانہ کی مقدار

ہر فرد کی طرف سے ایک صاع ادا کیا جائے۔ البتہ گندم سے نصف صاع

ادا کرنے کی روایات بھی منقول ہیں۔ حضرت اسماء بنت ابی بکر فرماتی ہیں

کنانوڈی زکوٰۃ الفطر علیٰ عہد رسول اللہ صلی اللہ علیہ وسلم  
مدین من قمح۔ (مسند امام احمد ج ۶ ص ۳۵۰)  
ہم نبی اکرم ﷺ کے عہد مبارک میں گندم سے دو مد یعنی نصف صاع بطور فطرانہ  
ادا کرتے تھے۔

ابن تیمیہ لکھتے ہیں

وقدر الفطر صاع من التمر والشعیر واما من البرف نصف  
صاع۔ (اختیارات ص ۱۰۲)  
فطرانہ کی مقدار کھجور اور جو سے ایک صاع ہے اور گندم سے نصف صاع ادا کیا جا  
سکتا ہے۔

ابن القیم نے بھی اسی موقف کو اختیار کیا ہے اور چند احادیث کے حوالہ  
سے اسے مضبوط کیا ہے۔ خوف طوالت کے پیش نظر ہم ان احادیث کا ذکر نہیں  
کر رہے۔ (ملاحظہ ہو زاد المعاد حصہ ۱۰ فی صدقۃ الفطر)

علامہ البانی لکھتے ہیں

ان الواجب فی صدقۃ الفطر من القمح نصف صاع۔ (اتمام  
المنہ ص ۳۸۷)  
گندم سے نصف صاع فطرانہ ادا کرنا ضروری ہے۔

اس قسم کی افادیت اور آثار کے لئے (محلّی ابن حزم ص ۱۲۹ ج ۶) کا مطالعہ  
بھی مفید رہے گا۔

عرب میں دوسری اشیاء خوردنی کے مقابلہ میں گندم قیمتی ہوتی تھی اس  
لئے صاع کا اعتبار کیا گیا ہے ہمارے ہاں چونکہ عام دستیاب ہے اس لئے نصف  
صاع ہی ادا کرنا چاہیئے البتہ غریب اور نادار کے لئے نصف صاع کی گنجائش ضروری

ہے۔

## صاع کا وزن

مد اور صاع وزن کے پیمانے نہیں ہیں بلکہ ماپ کے پیمانے ہیں۔ نبی اکرم ﷺ کے زمانے میں وزن کے پیمانے بھی موجود تھے۔ لیکن آپ نے وزن کے بجائے ماپ کو منتخب فرمایا ہے اس لئے بہتر ہے کہ اس سنت کا احیاء کیا جائے ویسے اس کا وزن اجناس کے لحاظ سے مختلف ہوتا ہے۔ عام طور پر نبی اکرم ﷺ کے دور میں مد کی مقدار ۱.۳۳ رطل تھی۔ (فتح الباری ج ۱ ص ۳۰۴) اسی طرح صاع نبوی کی مقدار ۵.۳۳ رطل تھی۔ (فتح الباری ج ۱ ص ۳۰۵)

بنو امیہ کے دور میں حضرت ہشام نے ایک دوسرا مد رائج کیا جو نبی اکرم ﷺ کے مد سے دو تہائی بڑا تھا۔ لیکن حضرت ابن عمر رضی اللہ عنہما نبی اکرم ﷺ کے مد سے فطرانہ ادا کرتے تھے حدیث میں ہے

کان ابن عمر يعطى زكوة رمضان بمد النبي صلى الله عليه وسلم المد الاول (بخاری کتاب کفارات الایمان باب صاع النبی)

حضرت عبد اللہ بن عمر رضی اللہ عنہما نبی اکرم ﷺ کے مد سے فطرانہ ادا کرتے تھے جو پہلا تھا۔

اس کا مطلب یہ ہے کہ حضرت ابن عمر رضی اللہ عنہما نے ہشام کے مد کو درخور اعتناء نہ سمجھا بلکہ پہلے مد کو استعمال کرتے تھے۔ ہشام کا رائج کردہ مد نبی اکرم ﷺ کے مد سے دو تہائی بڑا تھا۔ چنانچہ حافظ ابن حجر لکھتے ہیں

هو اكبر من مد النبي صلى الله عليه وسلم بثلاثي رطل--- فان

المد الشامی رطلان۔ (فتح الباری ج ۱۱ ص ۵۹۸)  
ہشام کارنچ کردہ مد نبی اکرم ﷺ کے مد سے ۲۱۳ زیادہ تھا اور اس کی مقدار دور رطل  
تھی۔ نبی اکرم ﷺ کے مد کی مقدار ۱۰۳۳ رطل تھی۔

اس کے بعد اس میں مزید اضافہ کر دیا گیا۔ چنانچہ حضرت سائب بن یزید  
فرماتے ہیں

كان الصاع على عهد النبي صلى الله عليه وسلم مد او ثلثا  
بمد كم اليوم۔ (بخاری کتاب کفارات الایمان)  
نبی اکرم ﷺ کے زمانہ میں صاع موجودہ رنچ الوقت ۱۰۳۳ مد کے برابر تھا۔

اس کا مطلب یہ ہے کہ حضرت سائب کے حدیث بیان کرتے وقت مد  
میں بہت اضافہ کر دیا گیا تھا۔ یعنی اس وقت مد کی مقدار چار رطل تھی جس میں بقول  
حضرت سائب ایک تہائی بڑھانے سے ۵۰۳۳ بن جاتا ہے جو صاع نبوی کی مقدار  
کے برابر ہے۔ یعنی اس میں تین گنا اضافہ کر دیا گیا۔ (فتح الباری ج ۱۱ ص ۵۹۸)

احناف نے بنو امیہ کے ایجاد کردہ مد اور صاع کو معیاری قرار دیا ہے جب کہ  
محدثین نے صاع حجازی کا اعتبار کیا چنانچہ ابو قتیبہ مسلم بن قتیبہ بیان کرتے ہیں

قال لنا مالک مدنا اعظم من مدکم ولا نرى الفضل الا في مد  
النبي صلى الله عليه وسلم وقال لي مالک لوجاء کم امیر  
فضرب مدا اصغر من مد النبي صلى الله عليه وسلم باى شئ  
کنتم تعطون قلت کنا نعطى بمد النبي صلى الله عليه وسلم قال  
افلا ترى ان الامر انما يعود الى مد النبي صلى الله عليه  
وسلم۔ (بخاری کتاب کفارات الایمان)

امام مالک نے ہم سے کہا کہ ہمارا اہل مدینہ کا مد تمہارے مد سے زیادہ

با عفت سے ورہم تو اس مد کو افضل جانتے ہیں۔ جو نبی اکرم ﷺ کا مد تھا۔ امام  
 یک سے مجھ سے دوبارہ کہا کہ فرض کرو ایک اور حاکم آجائے جو نبی اکرم ﷺ  
 کے مد سے چھوٹا مد رائج کر دے تو تم فطرانہ وغیرہ کس سے ادا کرو گے؟ میں نے  
 کہا کہ ایسے حالات میں نبی اکرم ﷺ کے مد سے ادا کریں گے تو انہوں نے فرمایا کہ  
 آخر کار تو نبی اکرم ﷺ کے مد کا اعتبار کیا جائے گا۔ (تو اب بھی اسی مد کا حساب  
 رکھو۔ بنی امیہ کے مد سے تمہیں کیا غرض ہے؟)

اس وضاحت کے بعد امام بخاری رحمۃ اللہ علیہ کے ایک عنوان پر نظر ڈالیے  
 جو انہوں نے اس سلسلہ میں اپنی صحیح میں قائم کیا ہے۔ فرماتے ہیں

باب صاع المدینة و مد النبی صلی اللہ علیہ وسلم و برکتہ ما  
 توارث اهل المدینة من ذالک قرنأ بعد قرن۔ (کتاب کفارات  
 ایمان)

اس باب میں اہل مدینہ کے صاع اور نبی اکرم ﷺ کے مد اور اس کی برکت کا بیان  
 ہے۔ نیز اس صاع کا تذکرہ ہے جو اہل مدینہ میں نسل در نسل چلا آ رہا ہے۔

حافظ ابن حجر لکھتے ہیں کہ امام بخاری نے اس عنوان سے یہ اشارہ دیا کہ  
 شرعی واجبات کی ادائیگی میں اہل مدینہ کا صاع پیش نظر رکھنا چاہیے کیونکہ ابتداءً  
 قانون سازی میں اس صاع کا اعتبار کیا گیا ہے۔ (فتح الباری ص ۷۵۹ ج ۱۱)

اب مد اور صاع کے ارتقائی مراحل پر نظر ڈالنے سے مندرجہ ذیل نتائج اخذ  
 ہوتے ہیں۔

الف:- نبی اکرم ﷺ کے دور میں مد کی مقدار ۱.۳۳ رطل اور صاع کی مقدار  
 ۵.۳۳ رطل۔

ب:- بنو امیہ کے دور میں مد کی مقدار ۲- رطل اور صاع کی مقدار ۸- رطل  
 ج:- عمر بن عبدالعزیز کے دور میں مد کی مقدار ۳- رطل اور صاع کی مقدار ۱۶- رطل  
 عام طور پر نبی اکرم ﷺ کے صاع کو صاع حجازی اور بنو امیہ کے صاع کو  
 صاع بغدادی یا عراقی کہتے ہیں اور صاع عراقی صاع حجازی سے ایک تہائی بڑا ہے۔

### صاع حجازی کا وزن

ہمارے صاع حجازی کے وزن کے متعلق کچھ اختلاف ہے۔ عام طور پر  
 ہمارے سامنے دو موقف ہیں۔ (الف) ۲ سیر ۱۰ چھٹانک ۳ تولہ ۳ ماشہ تقریباً پونے  
 تین سیر رائج الوقت تقریباً اڑھائی کلو ہے۔ (ب) ۲ سیر ۴ چھٹانک رائج الوقت  
 تقریباً ۲ کلو سو گرام۔

مختلف فقہاء کی تصریح کے مطابق ایک رطل نوے مثقال کا ہوتا ہے۔ اس  
 حساب سے ۵۰۳۳ رطل (صاع حجازی) کے ۳۸۰ مثقال بنتے ہیں۔ ایک مثقال  
 ساڑھے چار ماشہ کا ہوتا ہے اس حساب کے مطابق ۳۸۰ مثقال کے دو ہزار ایک سو  
 ساٹھ ماشہ ہوتے۔ چونکہ ایک تولہ میں بارہ ماشہ ہوتے ہیں لہذا بارہ پر تقسیم  
 کرنے سے ایک سو اسی تولہ وزن بنتا ہے۔ جدید اعشاری نظام کے مطابق تین تولہ  
 کے پینتیس گرام ہوتے ہیں۔ اس حساب سے ایک سو اسی تولہ وزن کے دو ہزار  
 ایک سو گرام بنتے ہیں۔ یعنی صاع حجازی کا وزن دو کلو سو گرام ہے۔ پرانے وزن  
 کے مطابق دو سیر چار چھٹانک ہے۔ اختصار کے پیش نظر صرف اسی پر اکتفا کیا جاتا  
 ہے۔ بصورت دیگر اور بھی قرائن و دلائل ایسے ہیں جن کے پیش نظر صاع حجازی کا  
 وزن دو کلو سو گرام بنتا ہے۔

ہمارے اس وقت کی تائید اس پیمانہ صاع سے ہوتی ہے جو مولانا احمد اللہ

صاحب دہلوی مرحوم مدینہ منورہ سے لائے تھے جس کی مقدار بھی دو سیر چار چھٹانک تھی۔ نیز وہ مدینہ سے ایک مد بھی لائے تھے جس کی باقاعدہ سند تھی۔ اس کی مقدار بھی نو چھٹانک تھی۔ واضح رہے کہ ایک صاع میں چار مد ہوتے ہیں۔ نیز مولانا عبد الجبار مرحوم کے پاس بھی ایک صاحب مد لائے تھے اس کی مقدار بھی اتنی ہی تھی۔ (یہ معلومات فتاویٰ علمائے حدیث سے ماخوذ ہیں)

### فطرانہ کا وقت

فطرانہ نماز عید پڑھنے سے پہلے ادا کرنا ضروری ہے۔ نماز کے بعد ادا کیا ہوا فطرانہ عام صدقہ شمار ہوگا۔ حدیث میں ہے

امر رسول الله صلى الله عليه وسلم بزكوة الفطر قبل خروج الناس الى المصلی۔ (صحیح بخاری کتاب الزکوٰۃ باب الصدقة قبل العید)

رسول اللہ ﷺ نے عید گاہ جانے سے پہلے فطرانہ ادا کرنے کا حکم دیا۔

حضرت عبداللہ بن عمر رضی اللہ عنہما اپنا فطرانہ عید سے دو تین دن پہلے تحصیلدار کے پاس بھیج دیا کرتے تھے۔ حدیث میں ہے۔

ان ابن عمر رضی اللہ عنہما بیعت زكاة الفطر الى الذي يجمع عنده قبل الفطر بيومين او ثلاثه۔ (موطا امام مالک مع تنویر ص ۲۱۰ - ج ۱)

### فطرانہ کا مصرف

اس کے حقدار صرف وہ فقراء و مساکین ہیں جو مسلمان ہوں۔ اگر ان سے بچ رہے تو زکوٰۃ کے دوسرے مصرف پر خرچ کیا جاسکتا ہے۔ علامہ ابن القسیم فرماتے ہیں کہ نبی اکرم ﷺ فطرانہ صرف مساکین پر تقسیم کرتے تھے۔ زکوٰۃ کے جو آٹھ مصرف